

E tä'u tama iti ë,

Te 'imi noa nei au i te ta'ata no teie fenua.

'O vai ho'i 'oe ?

Mai te tau a u'iu'i, te 'imi noa ra te ta'ata i tö na a'a, to na pü fenua

'O vau ato'a, te'imi ra vau i te tumu o tö 'u ora.

Ua rumaruma ho'i tö'u mata i te 'arepurepura'a o to'u ora.

I te taime a parahi ai au, mähorahora a'e ra to'u väite .

Auë ho'i ë,

Te fa'aro'ora'a te tahi e te tahi

Te natira'a te tahi e te tahi

Te fa'aturara'a te tahi e te tahi

Mea häviti mau !

E a'ahia 'oe i te puna 'o te ora,

E a'ahia 'oe i te tumu nui,

E a'ahia 'oe i te mana hope.

E tä'u tama iti ë,

Ua 'ite 'oe,

Ia märamarama ana'e 'oe i teie mau 'ohipa,

E marü te ora,

E hau te ora,

E 'una'una te ora,

Noa atu te ta'aëra'a o te tahi e te tahi .

Noa atu te huru o te tahi e te tahi.

Noa atu te mau 'ati i te tahi e te tahi.

E tä'u tama iti ë,

I roto i te natura,

Ua 'ite te mau manu i tö rätou ihota'ata.

No te aha ho'i 'aita te ta'ata i 'ite i tö na ihota'ata ?

No te aha ho'i 'aita te ta'ata i aupuru i tö na manava ?

No te aha ho'i 'aita te ta'ata i fa'ahotu i te ipo ?

Te ipo autaea'era'a,

Te ipo vi'ivi'i 'ore,

Te ipo fäito 'ore.

E tä'u tama iti ë,

E'ere te 'äi'a i te tahi noa 'ü.

E'ere te 'äi'a i te tahi noa fenua.

E'ere te 'äi'a i te tahi noa 'orira'a.

E'ere te 'äi'a i te tahi noa hīmenera'a.

E'ere te 'äi'a i te tahi noa mä'a.

Te 'äi'a, e ta'o hōhonu mau 'oia.

Te 'äi'a, e huru ferurira'a.

Te 'äi'a, e huru orara'a.

E tā'u tama iti ë,  
Teie tā'u hi'ora'a i ni'a i teie ta'o « te 'äi'a »  
Te 'äi'a, e 'auro ia.  
Te 'äi'a, e hanahanara'a ia.  
Te 'äi'a, e fa'aro'ora'a ia.  
Te 'äi'a, e maita'ira'a ia.  
Te 'äi'a, e arohara'a ia.  
Te 'äi'a, e fa'aturara'a ia.  
Te 'äi'a, e ipora'a ia.  
Mai te tahi tumu rä'au e tupu ra i te hiti 'änävai,  
E tupu ato'a te 'äi'a i roto i te 'ä'au o te ta'ata.  
Nä te 'äi'a e fa'aiho i te ta'ata.  
Nä te 'äi'a e fa'ahiro'aro'a i te ta'ata i tö na ananahira'a.

E tā'u tama iti ë,  
E ti'a 'ia 'oe,  
E ti'a ia 'u,  
E ti'a ia tätou täta'i tahi,  
E tütonu i te 'äi'a.  
Ia 'i ana'e 'oe i täua faufa'a ra,  
E färi 'i noa 'oe i te mau 'ohipa tä 'oe e ora nei :  
Te mau mea maita'i e te mau mea 'ino ato'a ra.  
I te taime a 'itehia ai täua mau faufa'a i roto i tö 'oe orara'a,  
E nu'u marü noa ma te hau tö 'oe orara'a.  
Terä te ora, tā'u tama iti ë !

E tä'ato'ara'a 'oe, 'o vau e vetahi 'ë.  
Tätou mai te tätau ra te huru,

E ti'a e nana'ohia tö 'oe parau, tö'u parau, tö tätou parau i roto i te tä'ato'ara'a 'o teie nei ao !

E a'a 'oe,

E a'a vau,

E a'a rätou,

No te fa'ahotu i te tumu rä'au 'o te iho o te ta'ata.

E tä'u tama iti ë,

A ti'aturi ia 'oe !

A ti'aturi i te ta'ata !

A ti'aturi i te ora !

Ia vai noa täua mau faufa'a tupuna i roto i tö 'oe 'ä'au !

A tau e a hiti noa atu !

LAI KOUN SING Tatiana et TAIPATU Marie